

**የሕዝብ ሬዲዮ እና ቴሌቪዥን አገልግሎት
መመሪያ ቁጥር 926/2014**

የኢትዮጵያ የመገናኛ ብዙሃን ባለሥልጣን

መመሪያ ቁጥር 926/2014

የሕዝብ ሬዲዮ እና ቴሌቪዥን አገልግሎት መመሪያ

ጥራቱን የጠበቀና ተደራሽ የሆነ የሕዝብ ብሮድካስት አገልግሎት እንዲስፋፋ ማድረግ ሕዝብን በማስተማር፣ በማሳወቅ እና በማዘናናት ለፈጣንና ቀጣይነት ላለው ሁለንተናዊ ዕድገት ቁልፍ የሆነውን በመረጃ የበለፀገ ሕብረተሰብ በመፍጠር በአገራችን ፖለቲካዊ፣ ማኅበራዊ እና ኢኮኖሚያዊ ዕድገት ከፍተኛ ሚና የሚጫወት መሆኑን በማመን፤

የሕዝብ ብሮድካስት አገልግሎት ፈቃድ አሰጣጥ ሒደትን ግልፅ እና ፍትሐዊ እንዲሁም የሃሳብና የመረጃ ብዝሃነትን የሚያስፋፋ እንዲሆን ማድረግ በማስፈለጉ፤

በመገናኛ ብዙሃን አዋጅ ቁጥር 1238/2013 አንቀጽ 6(1)፣(5) እና 31(1)(ሀ)፣ መሰረት የሕዝብ ብሮድካስት አገልግሎት ፈቃድ በመስጠት መገናኛ ብዙሃንን ማስፋፋት እና ባለፈቃዶችም የሙያዊ ሥነ-ምግባር፣ ሕገ መንግስቱን፣ የአገሪቱን ሕጎች እንዲሁም፣ የሕዝብን ሰላም፣ ደኅንነት፣ የዜጎችን ተነፃፃሪ መብቶችና ጥቅሞች ባከበረ መልኩ በኃላፊነት ስሜት ሥራቸውን ማከናወናቸውን ማረጋገጥ በማስፈለጉ፤

በመገናኛ ብዙሃን አዋጅ ቁጥር 1238/2013 አንቀጽ 12(7) እና አንቀጽ 90(2) መሰረት ይህ መመሪያ በባለሥልጣኑ ቦርድ ወጥቷል፡፡

ክፍል አንድ
ጠቅላላ

1. አጭር ርዕስ

ይህ መመሪያ “የሕዝብ ሬዲዮና ቴሌቪዥን አገልግሎት መመሪያ ቁጥር 926/2014” ተብሎ ሊጠቀስ ይችላል፡፡

2. ትርጓሜ

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ መመሪያ ውስጥ፡-

- 1/ “የሕዝብ ብሮድካስት አገልግሎት” ማለት በአገር አቀፍ ወይም በክልል ደረጃ በሕግ የተቋቋመ፣ ተጠሪነቱ ለሕዝብ ተወካዮች ምክር ቤት ወይም ለክልል ምክር ቤት የሆነ፣ ሙሉ በሙሉ ወይም በአብዛኛው በመንግሥት በጀት የሚተዳደር፣ የሕዝብ ጥቅምን የሚያረጋግጡ ይዘቶች በማዘጋጀት ለሕዝብ የማቅረብ ግዴታ ያለበት፣ ከምድር ወደ አየር፣ በኬብል ወይም በሳተላይት አማካኝነት የሚሠራጭ የሬዲዮ ወይም የቴሌቪዥን ብሮድካስት አገልግሎት ነው፡፡

- 2/ “የብሮድካስት አገልግሎት” ማለት ከምድር ወደ አየር፣ በኬብል፣ በሳተላይት፣ ወይም እንዚህን በማቀናጀት ሥራ ላይ በሚውሉ የሬዲዮ ወይም የቴሌቪዥን ማሰራጨዎች አማካይነት አጠቃላይ ሕዝብን ወይም የተወሰነ የኅብረተሰብ ክፍልን ለማሳወቅ፣ ለማስተማር ወይም ለማዘናናት በድምጽ ወይም በምስል ወይም በድምጽና በምስል በክፍያ ወይም ያለክፍያ የሚተላለፍ የሬዲዮ ወይም የቴሌቪዥን አገልግሎት ነው።
- 3/ “የፈቃድ አመልካች” ማለት የሕዝብ ብሮድካስት አገልግሎት ፈቃድ እንዲሰጠው በባለሥልጣኑ የተዘጋጀውን ቅፅ ሞልቶ ያመለከተ የፌዴራል ወይም የክልል መንግስት አካል ነው።
- 4/ “የሕዝብ ብሮድካስት ባለፈቃድ” ማለት በመገናኛ ብዙሃን አዋጅና በዚህ መመሪያ መሠረት የሕዝብ ብሮድካስት አገልግሎት ለመስጠት ከባለሥልጣኑ ፈቃድ የተሰጠው ሰው ሲሆን፣ የመገናኛ ብዙሃን አዋጁ ከመውጣቱ በፊት የሕዝብ ብሮድካስት አገልግሎት ፈቃድ በማግኘት አገልግሎት የሚሰጥ አካልንም ይጨምራል።
- 5/ “ከምድር ወደ አየር የሚሠራጭ የብሮድካስት አገልግሎት” ማለት በአለም ዓቀፍ ሥምምነት መሠረት በአለም አቀፉ የቴሌኮሙኒኬሽን ኅብረት ለኢትዮጵያ የተመደበውን የሬዲዮ ሞገድ በመጠቀም የሚሰራጭ የብሮድካስት አገልግሎት ነው።
- 6/ “የሳተላይት የብሮድካስት አገልግሎት” ማለት ሳተላይት ላይ በተቀመጡ ማሰራጨዎች አማካይነት የሚሠራጭ የብሮድካስት አገልግሎት ነው።
- 7/ “የመገናኛ ብዙሃን ፈቃድና ምዝገባ የሥራ ክፍል” ማለት የብሮድካስት አገልግሎት ፈቃድ ለማግኘት የሚቀርብን ማመልከቻ ተቀብሎ ፈቃድ ለማግኘት መሟላት ያለባቸው መስፈርቶች መሟላታቸውን በማጣራት የውሳኔ ሀሳብ ለበላይ ኃላፊ የሚያቀርብ በባለሥልጣኑ ውስጥ የተቋቋመ መደበኛ የሥራ ክፍል ነው።
- 8/ “አገር አቀፍ ስርጭት” ማለት በመላ ኢትዮጵያ የሥርጭት ሽፋን ባለው የሕዝብ ብሮድካስት አገልግሎት ባለፈቃድ የሚሰጥ የብሮድካስት አገልግሎት ስርጭት ነው።
- 9/ “ክልላዊ ስርጭት” ማለት በአንድ የክልል ጉዳዮች ላይ ትኩረት በማድረግ፣ በሕዝብ ብሮድካስት አገልግሎት ባለፈቃድ የሚሰራጭ የብሮድካስት አገልግሎት ስርጭት ነው።
- 10/ “አካባቢያዊ ስርጭት” ማለት ከክልል በታች ባሉ የአስተዳደር እርከኖች ተወስኖ፣ በሕዝብ ብሮድካስት አገልግሎት ባለፈቃድ የሚሰራጭ የብሮድካስት አገልግሎት ስርጭት ነው።

- 11/ "ሀገር በቀል ይዘት" ማለት ስፖርታዊ ክንውኖችንና ማስታወቂያን የማያካትት፣ በሀገር ውስጥ በሚገኝ የብሮድካስት አገልግሎት በኢትዮጵያ ቋሚ ነዋሪ በሆነ ዜጋ ወይም አብዛኛዎቹ ዳይሬክተሮቹ፣ ባለድርሻዎቹ ወይም አባላቱ በኢትዮጵያ ቋሚ ነዋሪ የሆነ ዜጎች የሆኑበት በሕግ የሰውነት መብት የተሰጠው ድርጅት ወይም እነዚህ በጋራ ወይም እነዚህ የተጠቀሱት ግለሰቦች ቢያንስ 50 በመቶ የገንዘብ ጥቅም ይዘው ከሌላ አካል ጋር በጥምረት በማዘጋጀት የሚሰራጭ የብሮድካስት አገልግሎት ፕሮግራም፣ ሙዚቃ፣ ድራማ ወይም ዘጋቢ ፊልም ነው።
- 12/ "የሕዝብ ጥቅም" ማለት ከግል ወይም ከጥቂት ቡድኖች የጥቅም ፍላጎት በተቃራኒ የማሳበረሰቡን የደንገንነት፣ የምጣኔ ሃብት፣ የባሕል፣ የፖለቲካ እና መሰል ተፈጥሮ ያላቸውን ጥቅሞች ጨምሮ የሰፊው ሕዝብ ተጠቃሚነት ነው።
- 13/ "ፕሮግራም ኃላፊ" ማለት በሕዝብ ብሮድካስት አገልግሎት ይዘት ላይ የመወሰን ኃላፊነት ያለው የተፈጥሮ ሰው ነው።
- 14/ "ቁጥጥር" ማለት የብሮድካስት አገልግሎት ባለፈቃዶች በሕግ መሠረት መሥራታቸውንና ኃላፊነታቸውን መወጣታቸውን የመከታተል፣ የማረጋገጥና የማገዝ ሥራ ነው።
- 15/ "የባለሥልጣኑ የበላይ ኃላፊ" ማለት የባለሥልጣኑ ዋና ዳይሬክተር ወይም እሱ በማይኖርበት ጊዜ ምክትል ዋና ዳይሬክተር ነው።
- 16/ "ባለሥልጣን" ማለት የኢትዮጵያ የመገናኛ ብዙሃን ባለሥልጣን ነው።
- 17/ "ቦርድ" ማለት የኢትዮጵያ የመገናኛ ብዙሃን ባለሥልጣን ቦርድ ነው።
- 18/ "ክልል" ማለት በኢትዮጵያ የተቋቋሙ ክልሎችን እንዲሁም የአዲስ አበባና የድሬዳዋ ከተማ አስተዳደሮችን ይጨምራል።
- 19/ "አዋጅ" ማለት የመገናኛ ብዙሃን አዋጅ ቁጥር 1238/2013 ነው።
- 20/ "ተባባሪ ፕሮግራም አዘጋጅ" ማለት ማንኛውም የሀገር ውስጥ የሚዲያ ፕሮግራም በማዘጋጀት ወይም የውጭ አገር የብሮድካስት ፕሮግራም በአገር ውስጥ የብሮድካስት አገልግሎት አማካኝነት ለማሰራጨት ከህዝብ ብሮድካስት አገልግሎት ባለፈቃዶች ጋር በሚያደርገው ስምምነት መሰረት ፕሮግራሙን ፈቃድ ባለው የብሮድካስት አገልግሎት አማካኝነት የሚሰራጭለት ሰው ነው።
- 21/ "ሰው" ማለት የተፈጥሮ ሰው ወይም በሕግ የሰውነት መብት የተሰጠው አካል ነው።
- 22/ ሌሎች በአዋጁ የተሰጡ ትርጉሞች ለዚህ መመሪያም ያገለግላሉ።
- 23/ በወንድ ጾታ የተገለጸው አገላለጽ የሴትንም ያካትታል።

3. የተፈጻሚነት ወሰን

ይህ መመሪያ በኢትዮጵያ ውስጥ በተቋቋመ ወይም በአዋጅ ቁጥር 1238/2013 አንቀፅ 3(1) እና (3) መሠረት በሌሎች ሃገራት የተቋቋሙና በኢትዮጵያ ላይ አተኩረው በሚሰሩ ከምድር ወደ አየር፣ በኬብል ወይም በሳተላይት አማካኝነት በሚሰራጩ የሕዝብ ሬዲዮና ቴሌቪዥን ብሮድካስት አገልግሎት ባለፈቃድ ላይ ተፈፃሚ ይሆናል።

4. የመመሪያው መርሆች

ይህ መመሪያ በሚከተሉት መርሆች የሚመራ ይሆናል፡-

- 1/ የሕዝብ ጥቅምን መሠረት ያደረገ፣ ለአገር በቀል ይዘቶች ተገቢውን ትኩረት የሚሰጡ፣ ብዝሃነትንና አገራዊ አንድነትን የሚያጠናክሩ የሕዝብ ብሮድካስት አገልግሎቶችን በማስፋፋት የዜጎችን የትክክለኛ መረጃ ተደራሽነት ማሳደግ፣ ሕዝብን ማስተማር፣ ማሳወቅና ማዝናናት።
- 2/ በሕዝብ ብሮድካስት የፈቃድ አሰጣጥ ሒደት ግልፅነትን ፍትሐዊነትንና የመረጃ ብዝሃነትን የሚያሰፍን መሆኑን ማረጋገጥ፣ የፈቃድ መስፈርቶች ሀሳብን በነጻነት የመግለጽ መብት ላይ ገደብ አለመፍጠራቸውን ማረጋገጥ።
- 3/ የሕዝብ ብሮድካስት አገልግሎት ባለፈቃዶች ከመንግሥትና ከልዩ ልዩ አካላት ተፅዕኖ ነፃና ገለልተኛ ሆነው የኢትዮጵያ ሕዝብ ጥቅምን የሚያረጋግጡ እና ለአገር በቀል ይዘቶች ሰፊ ትኩረት የሚሰጡ መሆናቸውን ማረጋገጥ።
- 4/ የሕዝብ ብሮድካስት አገልግሎት ባለፈቃዶች የሙያውን ሥነ-ምግባር፣ ሕገመንግስቱን፣ የአገሪቱን ሕጎችና የኢትዮጵያ ሕዝብ ጥቅምን አክብረው መስራታቸውን ማረጋገጥ።

ክፍል ሁለት

የሕዝብ ሬዲዮና ቴሌቪዥን የፈቃድ አሰጣጥ ሥነ-ሥርዓት ሂደት

5. አጠቃላይ

- 1/ ማንኛውም ሰው ከባለሥልጣኑ የብሮድካስት ፈቃድ ሳይሰጠው ወይም በታገደ ወይም በተሰረዘ ፈቃድ የብሮድካስት አገልግሎት ማሠራጫ መንገዶችን ተጠቅሞ በሕዝብ ብሮድካስት አገልግሎት ሥራ ላይ መሰማራት አይችልም።
- 2/ ማንኛውም አካል ከባለሥልጣኑ የብሮድካስት ፈቃድ ሳይሰጠው የሬዲዮ ወይም ቴሌቪዥን ፕሮግራም በማዘጋጀት የሳተላይት ብሮድካስት አገልግሎት ስራ ላይ መሰማራት አይችልም።

- 3/ ባለሥልጣኑ ከምድር ወደ አየር፣ በሳተላይት ወይም በኬብል አማካኝነት ለሚሰራጭ የሕዝብ ብሮድካስት አገልግሎት ፈቃድ አመልካቾች ያለ ውድድር በማንኛውም ጊዜ ፈቃድ ሊሰጥ ይችላል።
- 4/ የሕዝብ ብሮድካስት አገልግሎት ባለፈቃድ በማናቸውም ጊዜ ተጨማሪ የሕዝብ ሬዲዮ ወይም ቴሌቪዥን ወይም ትኩረቱን በአንድ ጉዳይ ላይ ያደረገ የሕዝብ ሬዲዮ ወይም ቴሌቪዥን ፈቃድ ቢጠይቅ ያለ ውድድር በማንኛውም ጊዜ ፈቃድ ሊሰጠው ይችላል።
- 5/ በዚህ አንቀጽ በንኡስ አንቀጽ (3) እና (4) የተደነገገው ቢኖርም አመልካቹ እንዲሰጠው የሚያመለክተው ፈቃድ የፕሮግራም ትኩረቱን በአንድ የተወሰነ ጉዳይ ላይ አድርጎ ከምድር ወደ አየር የሚሰራጭ ልዩ የሕዝብ ብሮድካስት አገልግሎት ፈቃድ ከሆነ በቅድሚያ ቦርድ ማዕደቅ ወይም በሳተላይትና በኬብል አማካኝነት የሚሰራጭ ከሆነ ባለስልጣኑ ማዕደቅ ይኖርበታል።
- 6/ አንድ ባለፈቃድ የማስፋፊያ ፈቃድ ካልተሰጠው በስተቀር በአንድ ፈቃድ ከአንድ ማሰራጨ ጣቢያ በላይ ማቋቋም አይችልም።
- 7/ ማንኛውም የብሮድካስት አገልግሎት ባለፈቃድ በመገናኛ ብዙሃን አዋጅ አንቀጽ 29 ከተዘረዘሩት የብሮድካስት አገልግሎት ማሰራጨ መንገዶች መካከል ቀደም ሲል ፈቃድ ካገኘበት የፈቃድ አይነት ውጪ ከባለሥልጣኑ ሌላ ተጨማሪ ፈቃድ ሳይሰጠው የብሮድካስት አገልግሎት መስጠት አይችልም።

6. ስለፈቃድ ማመልከቻ ቅፅ

- 1/ ባለሥልጣኑ የሚከተሉትን ጉዳዮች የያዘ የፈቃድ ማመልከቻ ቅፅ ማዘጋጀት ይኖርበታል፤ የማመልከቻ ቅጾችንም በድረ-ገፁ ተደራሽ በማድረግ እንዲሞሉ አማራጭ መንገድ ይፈጥራል።
 - ሀ) የአመልካቹ ወይም የጣቢያው መጠሪያ ስምና አድራሻ፤
 - ለ) የብሮድካስት አገልግሎቱ ዓላማ፣ የፕሮግራሙ አይነት፣ የሚሰራጭበት ቋንቋ፣ የሥርዓት ቀን፣ ሰዓትና አጠቃላይ ሁኔታ፤
 - ሐ) ለስርዓቱ የሚውለውን የመሣሪያ አይነትና ጉልበት፤
 - መ) ለማቋቋም የተጠየቀው የሬዲዮ ሞገድ አይነት፤
 - ሠ) ስርዓቱ የሚሸፍነው አካባቢ፤
 - ረ) አገልግሎቱ የሚሰጥበትን፣ የማሰራጨ መሳሪያው የሚተከልበትን ወይም የሚቋቋምበትን ቦታ፤

ሰ) ጣቢያውን ለማቋቋምና አገልግሎቱን ለመስጠት የሚስፈልገውን የገንዘብና የካፒታል መጠን፤

2/ አመልካቹ ስርጭቱን በሳተላይት አማካኝነት የሚያሰራጭ ከሆነ በአንቀፅ 6(1) ከተመለከተው በተጨማሪ፡-

ሀ) የሚጠቀምበትን የሳተላይት መጠሪያ ስም፤ የሳተላይት አከራዩ ባለቤት ስም፤ አድራሻ፤ የተደረገ ውልና መሰል መረጃ፤

ለ) አመልካቹ ለስርጭቱ የሚጠቀምበትን የፊደሎ ሞገድ መጠሪያ ቁጥር፤

ሐ) ሌሎች አገልግሎቱን እና አመልካቹን አስመልክቶ የሚጠየቁ መረጃዎችን፡፡

3/ አመልካቹ በባለሥልጣኑ የተዘጋጀውን የማመልከቻ ቅፅ በመሙላት ለባለሥልጣኑ የመገናኛ ብዙሃን ፈቃድና ምዝገባ የሥራ ክፍል ማቅረብ ይኖርበታል።

7. ከማመልከቻ ቅፅ ጋር ተያይዘው ስለሚቀርቡ ሰነዶች

አመልካቹ የሚከተሉትን ሰነዶች በማሟላት ከማመልከቻ ቅፁ ጋር አያይዞ ማቅረብ ይኖርበታል፡-

1/ አመልካቹ የፌደራል ሕዝብ ተወካዮች ምክር ቤት ወይም የክልል መንግስት ምክር ቤት ባወጣው ሕግ መሰረት የመገናኛ ብዙሃን አገልግሎት ለመስጠት የተቋቋመ መሆኑን የሚያስረዳ ሕግ፤

2/ የአመልካቹ ተጠሪነት ለሕዝብ ተወካዮች ምክር ቤት ወይም ለክልል ምክር ቤት መሆኑን የሚያስረዳ ሕግ፤

3/ የአገልግሎትና የቴክኒክ ሁኔታን የሚገልፅ ዝርዝር የፕሮጀክት ጥናት ሰነድ፤

4/ ስራውን ለማከናወን የሚያስፈልግ የገንዘብና የካፒታል አቅምና ምንጭ ማስረጃ፤

5/ የጣቢያው ድርጅታዊ መዋቅር ሰነድ፤

6/ የጣቢያውን ሥራ የሚመሩ የበላይ ኃላፊዎች፤ የፕሮግራም ኃላፊዎችና የባለሙያዎች የሰው ሀይል ዝርዝር፤ የትምህርትና የሥራ ልምድ ማስረጃ፤

7/ የማሰራጨ አንቴና፤ ዲሽ ወይም መሳሪያ የሚገኝበት መልክአምድራዊ መረጃ፤

8/ የብሮድካስት አገልግሎቱ ዓላማ፤ የፕሮግራሙን አይነት፤ የሚሰራጭበት አገራዊ ቋንቋ ብዛት፤ የሥርጭት ቀን፤ ሰአትና አጠቃላይ ሁኔታ፤ የሚያስረዳ ሰነድ፤

9/ ለአገር በቀል ይዘትና ለውጭ አገር ፕሮግራም እና ሙዚቃ የተመደበው የስርጭት ጊዜ መጠን፤

10/ አመልካቹ ስርጭቱን በሳተላይት አማካኝነት የሚያሰራጭ ከሆነ ከላይ ከተመለከተው በተጨማሪ፤ ከሳተላይት አገልግሎት ሰጪው ጋር የተደረገ ማንኛውም አይነት ስምምነት ወይም ደብዳቤ፤

11/ ሌሎች የፊደሎና የቴሌቪዥን አገልግሎትንና አመልካቹን አስመልክቶ የሚጠየቁ መረጃዎች፡፡

8. የፈቃድ መስጫ አጠቃላይ መስፈርቶች

1/ የፈቃድ መስጫ መስፈርቶች የሚከተሉትን ዋና ዋና ነጥቦች ያካትታል፡፡

- ሀ) ከብሮድካስት አገልግሎት ቴክኖሎጂ እድገቶች ጋር በተያያዘ ሊሰጥ ከታሰበው አገልግሎት የሚጠበቅ የቴክኒክ ጥራትና አመልካቹ በኘሮጀክት ሀሳብ-ሥራው የዘረዘራቸው መሣሪያዎችና ቴክኖሎጂዎች አገልግሎቱን ለመስጠት ያላቸው ብቃት፤
- ለ) አመልካቹ አገልግሎቱን ለመስጠት ያለው ተስማሚነት፤ ድርጅታዊ ብቃት፤ የሥራ ልምድና ሙያዊ እውቀት፤
- ሐ) የአመልካቹ የፋይናንስ አቅምና ምንጭ፤ አስተማማኝነትና ሥራውን ለማስኬድ ያለው ዝግጁነት፤
- መ) በአመልካቹ ኘሮጀክት ሀሳብ-ሥራ የተዘረዘሩ የፕሮግራሞች መርሐግብርና በፕሮግራሞቹ የተካተቱ ማኅበራዊ ፍላጎቶች፤ ለአገር በቀል ፕሮግራምና ሙዚቃ የሰጠው ትኩረት፤
- ሠ) አመልካቹ ለአገልግሎቱ የመደበው የሰርጭት ጊዜ እና፤
- ረ) በአገር አቀፍ ወይም በክልል የተቋቋመ፤ ተጠሪነቱ ለፌደራል የሕዝብ ተወካዮች ወይም ለክልሉ የሕዝብ ተወካዮች ምክር ቤት የሆነ፤ በሙሉ ወይም በአብዛኛው በመንግስት በጀት የሚተዳደር፤ ከመንግሥትና ከልዩ ልዩ አካላት ተፅዕኖ ነፃና ገለልተኛ በሆነ የቦርድ አባላት መመራቱ፤ የሕዝብ ጥቅምን የሚያረጋግጡ ይዘቶች ማካተቱ፤

2/ በአዋጁ አንቀፅ 32(1) መሰረት ባለሥልጣኑ ከባለድርሻ አካላት ጋር ምክክር በማድረግ ተጨማሪ የፈቃድ መስፈርቶችን ሊያወጣ ይችላል፡፡

9. የፈቃድ መስጫ ዝርዝር መስፈርቶች እና የመገምገሚያ ነጥብ አሰጣጥ ሥነ ሥርዓት

1/ የፈቃድ መስጫ ዝርዝር መስፈርቶች የሚከተሉት ይሆናሉ፡-

- ሀ) በአገር አቀፍ ወይም በክልል የተቋቋመ፤ ተጠሪነቱ ለፌደራል የሕዝብ ተወካዮች ወይም ለክልሉ የሕዝብ ተወካዮች ምክር ቤት የሆነ፤ በሙሉ ወይም በአብዛኛው በመንግስት በጀት የሚተዳደር፤ ከመንግሥትና ከልዩ ልዩ አካላት ተፅዕኖ ነፃና ገለልተኛ በሆነ የቦርድ አባላት መመራቱ፤ የሕዝብ ጥቅምን የሚያረጋግጡ ይዘቶች ማካተቱ፤
- ለ) አገልግሎቱን ለመስጠት ያለው የፋይናንስ፤ የካፒታል፤ የሰው ሀይልና የድርጅታዊ አቅም፤ ብቃት፤ ዕውቀትና የሥራ ልምድ፤

- ሐ) በፕሮጀክት ሰነዱ የተዘረዘሩትና ለስርጭት የሚውሉት የብሮድካስት መሣሪያዎች አይነት፣ የስቲዲዮ አደረጃጀት፣ የቴክኒክ ደረጃና ብቃት፣
- መ) አገልግሎቱ የሚሰጥበት ወይም የማሰራጨ መሳሪያ፣ አንቱና ወይም ዲቨ የሚቋቋምበት መልክአ ምድራዊ ቦታ አስተማማኝነት፣
- ሠ) የብሮድካስት አገልግሎቱ ወይም የፕሮግራሙ አላማ፣ የፕሮግራሙ አይነት፣ የሥርጭት ቀንና ሰዓት፣
- ረ) በአመልካቹ የቀረበው የፕሮግራም ይዘት፣ አላማ፣ በፕሮግራሙ የተካተቱ ማህበራዊ ፍላጎቶችና ለትምህርታዊ ፕሮግራሞች የሰጠው ትኩረት፣
- ሰ) ፕሮግራሙ ለህፃናት፣ ሴቶች፣ አካል ጉዳተኞችና ልዩ ድጋፍ ለሚፈልጉ የሕብረተሰብ ክፍሎች የሰጠው ትኩረት፣
- ሸ) ፕሮግራሙ የሚሰራጭበት አገራዊ ቋንቋ ብዛት፣
- ቀ) ለአገር በቀል ይዘት፣ ፕሮግራምና ሙዚቃ የመደበው የሥርጭት ጊዜ መጠን፣
- በ) የጣቢያው ዕለታዊ የሥርጭት ጊዜ መጠን እና የሚሸፍነው አካባቢ፣
- ተ) ለስርጭቱ የሚውለው የሬዲዮ ሞገድ፣ የሳተላይት አይነት፣ የሳተላይቱ ባለቤት ስም፣ አስተማማኝነትና ለህዝብ የሚኖረው ጠቀሜታ፣
- ቸ) አመልካቹ ቀደም ሲል በመገናኛ ብዙሃን ሥራ ላይ ከነበረ ከሕብረተሰቡ የቀረበ ተደጋጋሚ ቅሬታና ከባለሥልጣኑ የተሰጠ ተደጋጋሚ የማስተካከያ ግብረመልስ አለመኖሩ፣
- ነ) ሌሎች የሬዲዮና የቴሌቪዥን አገልግሎትንና አመልካቹን አስመልክቶ የሚጠየቁ መረጃዎች፡፡

2/ ባለሥልጣኑ በዚህ መመሪያ አንቀጽ 8 እና 9 የተዘረዘሩትን አጠቃላይና ዝርዝር የፈቃድ መስፈርቶች፣ እንዲሁም የተጠየቀውን የብሮድካስት ፈቃድ አይነት እና የማሰራጨ ቴክኖሎጂን ግምት ውስጥ በማስገባት የአመልካቾችን ብቃት በመመዘን ነጥብ ለመስጠት የሚያስችለውን ዝርዝር መስፈርት እና የመመዘኛ ነጥብ አሰጣጥ ሥነ ሥርዓት ሠነድ ያዘጋጃል፤ በባለሥልጣኑ የበላይ ኃላፊ በማስፀደቅ ስራ ላይ ያውላል፡፡

10. የሕዝብ ብሮድካስት ፈቃድ አሰጣጥ ሥነ-ሥርዓት ሂደት

የሕዝብ ብሮድካስት ፈቃድ አሰጣጥ ሥነ-ሥርዓት ሂደት የሚከተለውን የሥራ ፍሰት ጠብቆ ይከናወናል፡-

1/ የሕዝብ ብሮድካስት አገልግሎት ፈቃድ እንዲሰጠው የሚፈልግ አመልካች በማናቸውም ጊዜ በባለሥልጣኑ የተዘጋጀውን የማመልከቻ ቅፅ በመሙላት ከደጋፊ ሠነዶች ጋር ለባለሥልጣኑ የመገናኛ ብዙሃን ፈቃድና ምዝገባ የሥራ ክፍል ያቀርባል፤

2/ የባለሥልጣኑ የፈቃድና ምዝገባ የሥራ ክፍል የቀረበለትን ማመልከቻ በመመርመርና የመጀመሪያ ማጣሪያ በማድረግ፡-፡-

ሀ) አመልካቹ ዝርዝር የኖርጀክት ጥናት ሰነድ ካላቀረበ፤ ወይም በመገናኛ ብዙሃን አዋጅ በአንቀጽ 40 መሠረት ፈቃድ የማይሰጠው አካል መሆኑን ካረጋገጠ፤ ማመልከቻውን በዝርዝር ማጣራት ሳያስፈልገው ማመልከቻው ውድቅ እንዲሆንና ውሳኔው ለአመልካቹ በጽሁፍ እንዲገለፅለት የውሳኔ ሃሳቡን ለበላይ ኃላፊ ያቀርባል፡፡

ለ) አመልካቹ ዝርዝር የኖርጀክት ጥናት ሰነድ ካቀረበና በመገናኛ ብዙሃን አዋጅ በአንቀጽ 40 መሠረት ፈቃድ ሊሰጠው የሚችል አካል መሆኑን ካረጋገጠ፤ በአዋጁ አንቀጽ 37 እና በዚህ መመሪያ በአንቀጽ 8 እና 9 የተዘረዘሩት የፈቃድ መስፈርቶች መሟላታቸውን ለማረጋገጥና ለመመዘን ወደ ሁለተኛ ማጣሪያ እንዲያልፍ ውጤቱን ከውሳኔ ሀሳብ ጋር ለበላይ ኃላፊ ያቀርባል፡፡

3/ የበላይ ሃላፊው ከፈቃድ ስራ ክፍሉ የቀረበለትን የአመልካቾች ዝርዝርና የውሳኔ ሃሳብ በመመርመር ወደ ሁለተኛ ማጣሪያ ማለፍ የሚገባውን አመልካች በማፅደቅ ምዘናና ግምገማ እንዲካሄድ ይወስናል፡፡

4/ የፈቃድ ስራ ክፍሉ በዚህ መመሪያ አንቀጽ 6 የቀረበለት ማመልከቻ በአንቀጽ 7፣ 8፣ እና 9 የተዘረዘሩትን ሰነዶችና መስፈርቶች ያሟላ መሆኑን በማረጋገጥ፤ በዚህ መመሪያ አንቀጽ 9 መሰረት በተዘጋጀው የፈቃድ አሰጣጥ የመመዘኛ ነጥብ አሰጣጥ የአሰራር ሥነ ሥርዓት መሰረት የአመልካቹን ብቃት በመመዘንና አመልካቹ ያገኘውን ውጤት የያዘ የውሳኔ ሀሳብ ለበላይ ኃላፊ ያቀርባል፡፡

5/ የባለሥልጣኑ የበላይ ኃላፊ ውሳኔ ከመስጠቱ በፊት በቀረበለት የፈቃድ ማመልከቻ ላይ አመልካቹም ሆነ ዜጎች አስተያየታቸውን እንዲሰጡና ማስረጃ እንዲያቀርቡ ሊያደርግ ይችላል፡፡

6/ የበላይ ኃላፊው በፈቃድና ምዝገባ የሥራ ክፍል የቀረበለትን የውሳኔ ሀሳብና አስተያየት እንዲሁም በአመልካቹ የቀረበለትን ሠነድ፣ የሕዝባዊ አስተያየቱን ውጤትና ሌላ መረጃ መርምሮ አመልካቹ የፈቃድ መስጫ መስፈርቶችን ማሟላቱን ሲያረጋግጥ ፈቃድ እንዲሰጠው ውሳኔ ይሰጣል።

7/ ባለሥልጣኑ የወሰነውን ውሳኔ፣ ለውሳኔው ያደረሱ ምክንያቶችንና ፈቃድ ሲሰጥ ተግባራዊ የሚሆኑ የፈቃድ ሁኔታዎችና ግዴታዎችን ለአመልካቹ በጽሁፍ ያሳውቃል፤ እንዲሁም በድረ-ገጹ፣ ሰፊ ስርጭት ባለው ጋዜጣ ወይም በሌላ የመገናኛ ብዙሃን ውጤት ለሕዝብ ያሳውቃል።

8/ አመልካቹ መስፈርቱን አለማሟላቱ ከተረጋገጠ ተገቢውን ድጋፍ እንዲያገኝ በማድረግ መስፈርቱን የሚያሟላበት ሁኔታ ይመቻቻል። መስፈርቱን ለማሟላት ካልቻለም የፈቃድ ማመልከቻው ይሰረዛል።

9/ የፈቃድ ማመልከቻው ተቀባይነት ያገኘ አመልካች ፈቃዱ በሥራ ላይ ስለሚውልበት ሁኔታ በባለሥልጣኑ የተዘጋጀውን የፈቃድ ሁኔታና ግዴታን የያዘ የፈቃድ ስምምነት ሰነድ ከፈረመና ተገቢውን የፈቃድ ክፍያ ከከፈለ የፈቃድ ምስክር ወረቀት ይሰጠዋል።

10/ አመልካቹ የተፈቀደለት የብሮድካስት ፈቃድ የሬዲዮ ሞገድ እና የሊንክ ሬዲዮ ሞገድን የሚጠቀም ከሆነ፣ ለአመልካቹ የሬዲዮ ሞገድ ወይም የሊንክ ሬዲዮ ሞገድ እንዲመደብለትና እንዲሰጠው ባለስልጣኑ ለኮሙዩኒኬሽን አገልግሎቶች ባለሥልጣን በደብዳቤ በማሳወቅ አፈፃፀሙን ይከታተላል።

11/ የፈቃድ ምስክር ወረቀት እንዲወሰድ በጽሑፍ የተገለፀለት አመልካች ደብዳቤ በደረሰው በ2 ወር ጊዜ ውስጥ ክፍያ በመፈፀም እና በባለሥልጣኑ የተዘጋጀውን የፈቃድ ሁኔታና ግዴታ ስምምነት ሰነድ በመፈረም የፈቃድ ምስክር ወረቀት ካልወሰደ የፈቃድ ውሳኔው ይሰረዛል።

12/ በዚህ አንቀጽ ንዑስ አንቀጽ (11) የተመለከተው የጊዜ ገደብ ቢኖርም ባለፈቃዱ የተዘጋጀውን ሰነድ በመፈረም የፈቃድ ምስክር ወረቀት ያልወሰደው ከአቅም በላይ በሆነ ምክንያት ስለመሆኑ በባለሥልጣኑ ተቀባይነት ካገኘ ባለሥልጣኑ የ3 ወር ተጨማሪ ጊዜ ሊፈቅድለት ይችላል።

11. በፈቃድ አመልካች ላይ ሕዝባዊ አስተያየት ስለመጥራትና አመልካቹን ቃለመጠይቅ ስለመጠየቅ

1/ የብሮድካስት አገልግሎት ፈቃድ ለማግኘት የሚቀርብን ማመልከቻ ለመገምገም ሕዝባዊ አስተያየት ማሰባሰብ ከፍተኛ ያለ የሕዝብ ጥቅምን የሚያረጋግጥ ከሆነ፣ ባለስልጣኑ ሕዝባዊ አስተያየት የሚሰጥበትን መድረክ ለመጥራት ሊሟሉ

የሚገባቸውን ጉዳዮች ለይቶ በማውጣት ጣቢያው በሚቋቋምበት ክልል ውስጥ ሕዝባዊ መድረክ ሊጠራ ይችላል።

2/ አመልካቹ ፈቃድ በማግኘት አገልግሎቱን በጥራት ለማከናወን ያለውን ዝግጁነት በተመለከተ የባለሥልጣኑ የበላይ ኃላፊዎችና የፈቃድ ስራ ክፍሉ ለሚያቀርቡለት የቃል መጠይቅ ማብራሪያ እንዲያቀርብ ሊደረግ ይችላል።

12. የሕዝብ ብሮድካስት ፈቃድ ጸንቶ የሚቆይበት ዘመንና ስለፈቃድ እድሳት

1/ ለመጀመሪያ ጊዜ የተሰጠ ከምድር ወደ አየር፣ በሳተላይት ወይም በኬብል አማካኝነት የሚሠራው የሕዝብ ቴሌቪዥን አገልግሎት ፈቃድ ፀንቶ የሚቆይበት ዘመን 10 አመት ይሆናል፡-

2/ ለመጀመሪያ ጊዜ የተሰጠ ከምድር ወደ አየር የሚሠራው የሕዝብ ሬዲዮ አገልግሎት ፈቃድ ፀንቶ የሚቆይበት ዘመን፡-

- ሀ) በአገር አቀፍ ደረጃ የሚሠራው ከሆነ 10 አመት፣
- ለ) የሥርዓት ሽፋኑ በክልል ደረጃ የተወሰነ ከሆነ 8 አመት፣
- ሐ) የስርዓት ሽፋኑ በአካባቢ ደረጃ የተወሰነ ከሆነ 6 አመት፣

3/ ባለፈቃዱ በዚህ አንቀጽ የተወሰነው የፈቃድ ዘመን ከማለቁ ከ1 ዓመት ባልበለጠና ከ6 ወራት ባላነሰ ጊዜ ውስጥ ባለሥልጣኑ ያዘጋጀውን የፈቃድ ማሳደሻ ቅጽ ሞልቶ ማመልከቻውን በማቅረብ ፈቃዱን ማሳደስ ይኖርበታል።

4/ በዚህ አንቀጽ ንዑስ አንቀጽ (3) መሰረት የታደሰ ፈቃድ ጸንቶ የሚቆይበት ዘመን በዚህ አንቀጽ ንዑስ አንቀጽ (2) በተደነገገው መሠረት ይሆናል። አስፈላጊ ሆኖ ከተገኘም ባለስልጣኑ የታደሰ ፈቃድ ጸንቶ የሚቆይበትን ዘመን ሊያሳጥር ይችላል።

5/ የባለሥልጣኑ የፈቃድና ምዝገባ ሥራ ክፍል ፈቃዱን ከማደሱ በፊት፡-

- ሀ) ባለፈቃዱ የፈቃድ ሁኔታዎችንና ግዴታዎችን፣ በመገናኛ ብዙሃን አዋጅ፣ ደንብና መመሪያዎች የተመለከቱ ግዴታዎች የማክበር የኋላ ታሪክና የተወሰዱበት አስተዳደራዊ እርምጃዎች አለመኖራቸውን ከግምት ውስጥ ማስገባት፣
- ለ) ባለፈቃዱ በተገልጋዩ ሕብረተሰብ ተቀባይነትን ያገኘ፣ ተደጋጋሚ የሆነ የቅሬታ ሪከርድ የሌለበት፣ በባለሥልጣኑ የሞኒተሪንግና ክትትል ውጤት ተደጋጋሚ ግድፈት ያልተገኘበት መሆኑን፣
- ሐ) የሬዲዮ ሞገዱ ከፍ ላለ የሕዝብ ጥቅም አለመፈለጉን፣

መ) ባለፈቃዱ በፈቃድ ዘመኑ ውስጥ አመታዊ ክፍያውን በወቅቱ ይከፍል የነበረ መሆኑን በማረጋገጥ ለበላይ ኃላፊ የውሳኔ ሀሳብ ያቀርባል።

6/ የበላይ ኃላፊው የቀረበለትን የውሳኔ ሀሳብና መረጃዎች መርምሮ ውሳኔ ይሰጣል።

7/ የፈቃድ እድሳት ማመልከቻው ተቀባይነት ያገኘ አመልካች ፈቃዱ በሥራ ላይ ስለሚውልበት ሁኔታ በባለሥልጣኑ የተዘጋጀውን የፈቃድ ግዴታ የያዘ ስምምነት ሠነድ በመፈረምና ለፈቃድ እድሳት የተተመነውን ክፍያ ከፍሎ የፈቃድ እድሳት አገልግሎት ያገኛል።

13. በፈቃድ እድሳት የህዝብ አስተያየት ስለማሰባሰብ

1/ የበላይ ኃላፊው ከላይ በአንቀጽ 12 የቀረበለትን የፈቃድ እድሳት የውሳኔ ሀሳብና አስተያየት መርምሮ ውሳኔ ከመስጠቱ በፊት የፈቃድ እድሳት ጥያቄ የቀረበለት መሆኑን ለህዝብ በመገናኛ ብዙሃን በማስታወቅ፣ የእድሳት ማመልከቻውን በሚመለከት የህዝብ አስተያየት ማሰባሰቢያ መድረክ ሊያዘጋጅ ወይም በጽሁፍ አስተያየት ሊጠይቅ ይችላል።

2/ አመልካቹ የቀረበውን አስተያየት በሚመለከት ባለስልጣኑ በሚወስነው የጊዜ ገደብ ውስጥ ምላሹን በጽሁፍ እንዲያቀርብ እድል ሊሰጥ ይችላል።

14. ተቀባይነት ስላላገኘ የፈቃድ ጥያቄ እና የፈቃድ እድሳት ማመልከቻ

1/ ባለሥልጣኑ፡-

ሀ) በአንቀጽ 10 (2) (ሀ)፣ (8) እና (11) መሰረት የፈቃድ ማመልከቻው ውድቅ እንዲሆን ወይም እንዲሰረዝ ከወሰነ፣ ማመልከቻው ውድቅ የሆነበትን ወይም የተሰረዘበትን ምክንያት በ14 ቀናት ውስጥ ለአመልካቹ በፅሁፍ ማሳወቅ ይኖርበታል። እንደአስፈላጊነቱም በባለሥልጣኑ ድረ-ገፅ፣ ወይም ሰፊ ስርጭት ባለው የመገናኛ ብዙሃን ውጤት ለሕዝብ ያሳውቃል።

ለ) ባለሥልጣኑ በአንቀጽ 12 መሰረት ፈቃድ ላለማደስ የሚያስችሉ ምክንያቶች መኖራቸውን ካመነ ለባለፈቃዱ በፅሁፍ በመግለፅ በ14 ቀናት ጊዜ ውስጥ ባለፈቃዱ አስተያየቱን እንዲሰጥና ቅሬታ ካለው በፅሁፍ እንዲያቀርብ እድል ይሰጣል። ባለሥልጣኑ የቀረበለትን ምላሽ በመገምገም የአመልካቹን ፈቃድ የማያድስ ከሆነ ከ3 ወራት ባላነሰ ጊዜ ውስጥ ለባለፈቃዱ በፅሁፍ ማሳወቅ አለበት።

2/ አመልካቹ በዚህ አንቀጽ ንዑስ አንቀጽ (1) መሠረት በተሰጠው ውሳኔ ላይ ቅሬታ ካለው በበላይ ኃላፊው ውሳኔ ከተሰጠበት ጊዜ አንስቶ በ30 ቀናት ውስጥ ቅሬታውን ለቦርዱ ማቅረብ ይችላል።

3/ ቦርዱም የአመልካቹ አቤቱታ በደረሰው በ30 ቀናት ውስጥ ውሳኔ መስጠትና የውሳኔውን ቅጂም በ14 የሥራ ቀናት ውስጥ ለአመልካቹ መስጠት አለበት።

4/ በቦርዱ ውሳኔ ቅር የተሰኘ አመልካች ለፌዴራል ከፍተኛ ፍርድ ቤት በቀጥታ ይግባኝ ለማቅረብ ይችላል።

15. የሥርዓት አገልግሎትን ለማስፋፋት የማስፋፊያ ፈቃድ ስለማስፈለጉ

1/ ማንኛውም ባለፈቃድ የሥርዓት አገልግሎትን ለማስፋት የሚከተሉትን ለውጦች ለማድረግ ሲፈልግ፣ መሳሪያው የሚተከልበትን ቦታ ከአስፈላጊ ዝርዝር መረጃ ጋር ለባለሥልጣኑ ማቅረብ እና በቅድሚያ ከባለሥልጣኑ የማስፋፊያ ፈቃድ ማግኘት ይኖርበታል።

ሀ) የስርዓት አገልግሎት ከሚሰጥበት አካባቢ ውጪ ሌሎች አካባቢዎችን ለማዳረስ፣ ተጨማሪ ስርዓት ለማካሄድ ወይም ተጨማሪ የሬዲዮ ሞገድ ለማግኘት፣

ለ) የማሰራጨ መሳሪያውን ጉልበት ከተፈቀደው መጠን ለመለወጥ፣ ቦታ ለመቀየር፣ የጣቢያውን አቅም ለማሳደግ፣

ሐ) የቴክኖሎጂ ለውጥ ለማድረግ፣ እና

መ) የአንቴናውን ዓይነትና ተሽካሚ ምሰራውን ርዝመት ወይም ቦታ ለመቀየር።

2/ ባለሥልጣኑ በዚህ አንቀጽ መሰረት የማስፋፊያ ፈቃድ ከመስጠቱ በፊት፡-

ሀ) ፈቃድ በተጠየቀበት አካባቢ የተመዘገበ በቂ የሬዲዮ ሞገድ መኖር አለመኖሩንና የማስፋፊያ ፈቃድ የተጠየቀበት የሬዲዮ ሞገድ በሌላ የብሮድካስት አገልግሎት አለመያዙን ወይም ለሌላ አገልግሎት አለመፈለጉን፣

ለ) የተመረጠው የማስፋፊያ ቦታ ለታቀደው አገልግሎት ተስማሚ መሆኑን፣

ሐ) አገልግሎቱን ለማስፋፋት የቀረቡት መሳሪያዎች ከታቀደው የአገልግሎት ማስፋፊያ ጋር መጣጣማቸውን፣

መ) የሌሎች የመገናኛ አገልግሎት መሳሪያዎችን ሥራ የማያውክ መሆኑን፣ እና

ሠ) ፈቃድ የተጠየቀበትን አካባቢ ኅብረተሰብ ፍላጎትና የሕዝብ ጥያቄን ግምት ውስጥ ማስገባት ይኖርበታል።

16. የፈቃድ ሁኔታዎችና ግዴታዎች

- 1/ ባለሥልጣኑ ለአመልካቹ ፈቃድ ከመስጠቱ በፊት፣ ባለፈቃዱ ፈቃድ ለማግኘት ሲል በማመልከቻው የገለፀውን የፈቃድ ሁኔታ እና ባለፈቃዱ ሊከተለው የሚገባ ግዴታን መሠረት ያደረገ የፈቃድ ስምምነት ሰነድ ያዘጋጃል፤
- 2/ ያዘጋጀውን የፈቃድ ሁኔታና ግዴታ የሥምምነት ሰነድ አመልካቹ እንዲያገኛቸውና አስተያየቱን የመግለፅ እድል እንዲሰጠው እና የስምምነት ሠነዱን በመፈረም ፈቃድ እንዲሠጠው ያደርጋል፡፡
- 3/ ባለፈቃዱ ፈቃዱን ለመውሰድ ባመለከተበት ወቅት በማመልከቻው ላይ የገለፀው የፈቃድ ሁኔታና የፈቃድ ስምምነት ሠነድ የፈቃድ ግዴታዎች ሆነው ይቆጠራሉ፡፡
- 4/ የፈቃዱ ሁኔታዎችና ግዴታዎች እንደ ፈቃዱ አይነት ሊለያዩ የሚችሉ ቢሆንም፣ የሚከተሉትን መሠረታዊ ሁኔታዎች ያካትታል፡-
 - ሀ) አገልግሎቱ የሚሸፍነውን የፈቃድ ክልል፤
 - ለ) የቴክኒክ መስፈርቶች መዘርዘር፤
 - ሐ) የብሮድካስት አገልግሎት ባለፈቃዱ ሥርዓት የሚጀምርበት ጊዜና ፈቃዱ ጸንቶ የሚቆይበት ጊዜ፤
 - መ) የፈቃድ ማደሻ ሁኔታዎች፤
 - ሠ) የአገልግሎት ክፍያ መጠን፤
 - ረ) የፕሮግራም ፎርማት ግዴታዎች፤
 - ሰ) የፕሮግራም የይዘት ደረጃዎች፤
 - ሸ) የፈቃድ ሁኔታዎች ሲጣሱ ባለሥልጣኑ የሚወስዳቸው አስተዳደራዊ እርምጃዎች፤
 - ቀ) ባለሥልጣኑ በመደበኛነትና ከጊዜ ወደ ጊዜ የሚጠይቃቸው የመረጃ አይነቶች፤
 - በ) ፈቃድ የሚሻሻልባቸው ሁኔታዎች፤ እና፤
 - ተ) ቅሬታዎችና አለመግባባቶች የሚያዙበትና እልባት የሚያገኙበት መንገድ፤ የሚሰጡ መፍትሔዎችና እርምጃዎች፤
 - ቸ) ስለ አገልግሎትና የተጠቃሚዎች መብት የሚሰጥ መረጃ ግልፅነት፤

ክፍል ሦስት
የሕዝብ ብሮድካስት ባለፈቃድ መብቶች

17. የሕዝብ ብሮድካስት ባለፈቃድ መብቶች

- 1/ የሕዝብ ብሮድካስት ባለፈቃዶች በከፍተኛ ሥነ-ምግባር ተግባራቸውን የማከናወን፣ ነፃና የተለያዩ አመለካከቶች የሚንጸባረቁበት ምህዳርን የመፍጠር እና ለሃሳብ ልውውጥ መጎልበት አስተዋፅኦ የማድረግ መብት አላቸው።
- 2/ የሕዝብ ብሮድካስት ባለፈቃዶች ተግባራቸውን በብቃት ለመፈጸም በሚያስችላቸው ሁኔታ በይዘት፣ በአደረጃጀትና በበጀት ከመንግሥት አካላት እና ከፖለቲካዊ ወይም ኢኮኖሚያዊ ተጽእኖዎች ነፃ የመሆን መብት አላቸው።
- 3/ የሕዝብ ብሮድካስት አገልግሎት ባለፈቃድ ኤዲቶሪያል ነፃነት የተጠበቀ ነው፤ በሥራውም ሆነ በአስተዳደሩ መንግሥትና የመንግሥት ተቋማትን ጨምሮ ከማንኛውም ሰው ነፃና ገለልተኛ ነው።
- 4/ በሕግ በግልፅ ከተመለከተው አግባብ ውጪ በብሮድካስት ስርጭት ላይ የይዘት ግዴታዎች አይጣሉም።
- 5/ የሕዝብ ብሮድካስት ባለፈቃዶች ዜና ወይም መረጃን የመሰብሰብ፣ የመቀበልና የማሰራጨት፣ በልዩ ልዩ ጉዳዮች ላይ አስተያየት ወይም ትችት የማቅረብና ዘመናዊ የመገናኛ ዘዴዎችን፣ መሣሪያዎችን የመጠቀም መብት አላቸው።
- 6/ የሕዝብ ብሮድካስት ባለፈቃድ ሕገ መንግሥቱን በመፃረር የፕሬስ ነፃነትን የሚያደናቅፍ አሰራር ከተፈፀመበት ለባለሥልጣኑ፣ ለባለሥልጣኑ ሥራ አመራር ቦርድ ወይም ለፌዴራል ከፍተኛ ፍርድ ቤት ክስ ወይም አቤቱታ የማቅረብ መብት አለው።
- 7/ የሕዝብ ብሮድካስት ባለፈቃዶች በመረጡት ሕጋዊ መንገድ የመደራጀት መብት አላቸው።
- 8/ በመገናኛ ብዙሃን አዋጅ አንቀፅ 49 ከተመለከተው ውጪ የመገናኛ ብዙሃን ባለሙያዎች ለመገናኛ ብዙሃን ማንነቱ እንዳይገለጽ በመስማማት መረጃ የሰጠን ምንጭ እንዲገልጹ አይገደዱም።
- 9/ የሕዝብ ብሮድካስት ባለፈቃዱ በዚህ መመሪያ በግልፅ የተመለከቱ መስፈርቶችን በማሟላት ፈቃድ፣ የማስፋፊያ ፈቃድ እና የፈቃድ እድሳት የማግኘት መብት አለው።
- 10/ ባለሥልጣኑ የሕዝብ ብሮድካስት ባለፈቃዶች መብቶች ተግባራዊነት ተገቢውን ክትትልና ድጋፍ ያደርጋል፤ ከሚመለከታቸው አካላት ጋር በመቀናጀት ይሰራል።

ክፍል አራት
የሕዝብ ብሮድካስት ባለፈቃድ ግዴታዎች

18. ፕሮግራም፣ ዜና እና ማስታወቂያን በሕግ አግባብ የማሰራጨት ግዴታ

1/ በሕዝብ ብሮድካስት አገልግሎት ለሥርዓት የሚቀርብ ማንኛውም ንፍቅጫ፣ ዜና ወይም ማስታወቂያ የሚከተሉትን ማክበር ይኖርበታል፡-

- ሀ) ሕገ መንግስቱን፣ የመገናኛ ብዙሃን አዋጁን፣ የማስታወቂያ አዋጁን፣ የሙያውን የስነ-ምግባር መመሪያ፣ ለቅጅና ተዛማጅ መብቶች ጥበቃ የወጡ ሕጎችን እና ሌሎች የአገሪቱን ሕጎች ማክበር፤
- ለ) የተለያዩ አመለካከቶችን በማንፀባረቅ አጠቃላይ ሕብረተሰቡን የሚያገለግሉ ሚዛናዊና ከአድልዎ የፀዳ መሆን፤
- ሐ) የንፍቅጫና ዜና ይዘትና ምንጭ እውነተኛ፣ ትክክለኛ፣ ፍትሐዊና ከአድልዎ የጸዱ መሆኑን ማረጋገጥ፤ ተገቢ ጥንቃቄ ማድረግና ስህተት ሲገኝም ማረም፡፡

2/ በብሮድካስት አገልግሎት ለሥርዓት የሚቀርብ ማንኛውም ንፍቅጫ ወይም ዜና፡

- ሀ) የማንኛውንም ሰው የግል ሕይወት የመከበር መብትን የሚጥስ፤
 - ለ) የሰው ልጆችን ክብር የሚፃረር፤
 - ሐ) ለጤናና ለደኅንነት ጎጂ የሆነ ባህሪን የሚያበረታታ፤
 - መ) የወንጀል ድርጊት እንዲፈጸም፣ ሰላምና ፀጥታ እንዲደፈርስ የሚቀሰቅስ፤
 - ሠ) ማንኛውም የሰው ዘርን፣ ቋንቋን፣ ዜግነትን፣ ብሔርን፣ ቀለምን፣ ኃይማኖትን፣ ሥርአተ ጾታን፣ እድሜን ወይም የአእምሮ በሽታንና የአካል መጉደልን መሰረት በማድረግ እንዲጠላ፣ ጥቃት እንዲደርስበት ወይም እንዲገለል የሚቀሰቅስ፤
- መሆን የለበትም፡፡

3/ የብሮድካስት አገልግሎት ባለፈቃድ አልኮል፣ አደንዛዥ ዕፅ፣ ጥቃት ወይም ሌላ አስቃቂ ወይም አስደንጋጭ ሁኔታዎችን የሚዘግቡ ዜና ወይም ፕሮግራሞችን ሲያሠራጭ በአቀራረባቸው ላይ ጥንቃቄ ማድረግ ይኖርበታል፡፡

4/ ፕሮግራምና ዜና በጣቢያው ከመሠራጨቱ በፊት ሕግን የሚያከብር መሆኑን ማረጋገጥ ይኖርበታል፡፡

- 5/ የብሮድካስት አገልግሎት ባለፈቃዱ ለአካለ መጠን ያልደረሱ ልጆችን አመለካከትና ስነልቦና ሊጎዳ የሚችል ፕሮግራምን ከምሽቱ 4 ሰዓት እስከ ንጋቱ 11 ሰዓት ካለው ሰዓት ውጪ ማስተላለፍ የለበትም፡፡
- 6/ የኃይማኖት ተኮር ፕሮግራሞችን የሚያሰራጭ የብሮድካስት አገልግሎት ባለፈቃድ በኃይማኖቶች ተከታዮች መካከል የእርስ በእርስ ግጭት ማነሳሳት፣ የሌሎችን ኃይማኖት ወይም እምነት ማንኳሰስ፣ ወይም በኃይማኖቶች ተከታዮች መካከል አለመቻቻል እንዲፈጠር መቀሰቅስ የለበትም፡፡

19. የሕዝብ ብሮድካስት አገልግሎት ባለፈቃድ ይዘት ተኮር ግዴታዎች

ማንኛውም የሕዝብ ብሮድካስት አገልግሎት ባለፈቃድ የሚከተሉት ግዴታዎች ይኖሩበታል፡-

- 1/ የተለያዩ የኢትዮጵያ የማኅበረሰብ ክፍሎችን ብዝሃነት፣ ፍላጎትና ስሜት የሚያንጸባርቁና የሚያስተናግዱ መረጃ ሰጪ፣ አስተማሪና አዝናኝ ፕሮግራሞችን የማቅረብ፤
- 2/ ለአገሪቱ ፖለቲካዊ፣ ማኅበራዊ እና ኢኮኖሚያዊ ዕድገትና ብልፅግና እንዲሁም ለሕዝብ ጥቅምና የጋራ አገራዊ እሴቶች መጠናከር አስተዋፅኦ የሚያደርጉ ፕሮግራሞችን የማቅረብ፤
- 3/ የሃገሪቱን የቋንቋ፣ የብሔር፣ የባህል፣ የኃይማኖት፣ ፆታ፣ የፖለቲካ ብዝሃነት የሚያንጸባርቁ ዜናና ፕሮግራሞችን የማቅረብ፤
- 4/ በፕሮግራም ሥርዓቱ ተገቢና ጨዋ የቋንቋ አጠቃቀም መጠቀም፤
- 5/ በፕሮግራም መርሀ-ግብሩ መሰረት ፕሮግራሞችን የማሠራጨት፣ በመርሀ ግብሩ መሰረት ማሠራጨት ካልተቻለ አስቀድሞ የማሳወቅ፤
- 6/ ከሕዝብ ጥቅም ጋር የተያያዙ አወዛጋቢ ወይም አከራካሪ ጉዳዮች ሽፋን ሲያገኙ፣ በተመሳሳይ ፕሮግራም ወይም በሌላ ቀጣይ ፕሮግራም የተለያዩ አመለካከቶችን ለማስተናገድ ምክንያታዊ ጥረት የማድረግ፤
- 7/ ዲሞክራሲያዊ፣ በመረጃ የበለጸገ፣ አዲስ ነገር ለመቀበል ዝግጁ የሆነ፣ ሳይንሳዊ፣ ፈጠራን የሚያበረታታ፣ ቻይና ታጋሽ የሆነ ማኅበረሰብ እንዲፈጠር የሚያበረታቱና በአገር ደረጃ ቅድሚያ የሚሰጣቸው ጉዳዮችን፣ ሃገራዊ ልምዶችንና መዳረሻ ግቦችን የሚያንጸባርቁ ፕሮግራሞችን የማሠራጨት፤
- 8/ የእኩልነትን ሕገ-መንግሥታዊ መርሀ በመቀበል፣ የተለያዩ ሃሳቦች፣ ፍላጎቶች፣ እምነቶችና እይታዎችን የማስተናገድ፤

- 9/ የሕዝብን ጥቅም ለሚመለከቱ አለም አቀፋዊ፣ ሃገራዊ፣ ክልላዊና አካባቢያዊ ጉዳዮች ሽፋን በመስጠት ከፍተኛ የሙያ ደረጃ የሚጠይቀውን ፍትሃዊነት፣ ገለልተኛነት፣ ሚዛናዊነትና ምክንያታዊነትን በማሟላት ሁሉን አቀፍ ዜናና ወቅታዊ ጉዳዮች ላይ ያተኮሩ ፕሮግራሞችን የማቅረብ፤
- 10/ የአገራችንን የተለያዩ ባህልና ቋንቋዎች ፍትህዊ ሽፋን በመስጠት ጥበባዊ እሴቶች የማስተዋወቅና የማጎልበት፣ ባህላዊ፣ ፖለቲካዊ፣ ማኅበራዊ እና ኢኮኖሚያዊ የጋራ እሴቶችን የሚጠብቁ፣ የሚያጠናክሩና በእኩልነት ላይ የተመሰረተ የሕዝቦችን አንድነት የሚያጎለብቱ ዜናዎችንና ፕሮግራሞችን ለሕዝብ የማድረስ፤
- 11/ ሠላም፣ ልማት፣ ዲሞክራሲ ግንባታ፣ ሰብአዊ መብት ጥበቃ፣ መልካም አስተዳደርን ለማረጋገጥ የሚያግዙ፣ የፍትህ ሥርዓቱን ለማጠናከር የሚያግዙ እና የሕግ የበላይነት መስፈንን የሚያበረታቱ ሕዝባዊ ተሳትፎና የሰላ ክርክር የሚደረግበትን መድረክ የማመቻቸት፤
- 12/ የሥርዓት አገልግሎቱን ፈቃድ ባገኘበት አካባቢ ለሚገኙ ለሁሉም የኢትዮጵያ ግዛቶች፣ ዜጎችና የተለያዩ የማሕበረሰብ ክፍሎች በፍትሃዊነት በማዳረስ የሁሉንም ኢትዮጵያዊያን የመረጃና የሃሳብ የመቀበልና የማሰራጨት መብት ማረጋገጥ፤
- 13/ ለሕፃናት፣ ለሴቶች፣ ለአካል ጉዳተኞች፣ ለውህዳን ቡድኖች፣ ልዩ ድጋፍ ለሚሹ የህብረተሰብ ክፍሎች አገልግሎት የመስጠትና ትኩረት እንዲያገኙ የሚያስችሉ ዜናዎችና ፕሮግራሞችን የማቅረብ፤
- 14/ በአገሪቱ ሕገ መንግሥትና የምርጫ ሕግ መሠረት የሚንቀሳቀሱ የፖለቲካ ፓርቲዎችን በፍትሃዊነት የማገልገል፤
- 15/ ለሕዝብ ተወካዮች ምክር ቤት ወይይቶችና ክርክሮች በቂ ሽፋን የመስጠት፤
- 16/ ብሔራዊ ስፖርቶችን የተመለከቱ ፕሮግራሞችን የማቅረብና አገራዊ የስፖርት እንቅስቃሴን የማበረታታት፤
- 17/ ጠቃሚ ሕዝባዊ ወይይቶችንና በአስፈጻሚው የመንግሥት አካል የሚሰጡ መግለጫዎችንና ንግግሮችን የማሰራጨት፤
- 18/ ሥርዓተ-ትምህርቱን የተከተሉ ወይም ኢመደበኛና ጠቅለል ያሉ የትምህርት ርዕሰ ጉዳዮችን እና ሰፊ ሽፋን የሚፈልጉ የትምህርት ፕሮግራሞችን የማካተት፤
- 19/ የሕዝቡን ሠላምና ደኅንነት የሚያናጋ ሁኔታ፣ የተፈጥሮ አደጋ ወይም ወረርሽኝ በሽታ በመከሰቱ ምክንያት የፌዴራል ወይም የክልል መንግሥት የሚሰጠውን አስቸኳይ መግለጫ ያለክፍያ ማሰራጨት አለበት፡፡

20. የሕዝብ ብሮድካስት ባለፈቃዱ አስተዳደራዊ ግዴታዎች

የሕዝብ ብሮድካስት ባለፈቃዱ የሚከተሉትን አስተዳደራዊ ተግባር፣ ሃላፊነቶች መከናወናቸውን ያረጋግጣል፡-

- 1/ በተቋማዊ አደረጃጀቱ፣ በቦርድ አመራሩና ባለሙያ ስብጥሩ ከመንግሥትና ከልዩ ልዩ አካላት ጣልቃ ገብነት፣ ከፖለቲካዊና ኢኮኖሚያዊ ተፅዕኖ ነፃና ገለልተኛ ሆኖ የሕዝብ ጥቅምን የሚያረጋግጡ ይዘቶች የማዘጋጀትና የማቅረብ፡፡
- 2/ የዜጎችን መረጃ ተደራሽነት ለማበረታታት ለሌሎች የብሮድካስት ባለፈቃዶች በተለይም ለማህበረሰብ ብሮድካስት አገልግሎት ባለፈቃዶች የይዘት፣ የቴክኒክና የፋይናንስ እገዛና ድጋፍ የማድረግና የመተባበር፡፡
- 3/ ከሌሎች የሕዝብ ብሮድካስት አገልግሎት ባለፈቃዶች ጋር ግንኙነት የመመስረት፣ የሕዝብን ጥቅም በሚመለከቱና በሚያስከብሩ ጉዳዮች ላይ የዜናና የፕሮግራም ልውውጥ የማድረግ፡፡
- 4/ ለሚያስመጣቸው መሳሪያዎች በቅድሚያ ከባለሥልጣኑ የማረጋገጫ ሠርተፍኬት የማግኘት፡፡
- 5/ የተመደበለትን የራዲዮ ሞገድ ለሌላ አላማ ያለማዋል፡፡
- 6/ በባለፈቃዶች መካከል የሚደረግ የፕሮግራም ልውውጥ እንደተጠበቀ ሆኖ በፈቃዱ ላይ በተመለከተው የፕሮግራም “ቻናል” ብቻ ፕሮግራሙን የማሠራጨት፡፡
- 7/ ጣቢያው በአገር ውስጥ የሚቀጥራቸው ባለሙያዎች የውጭ አገር ዜጎች ከሆኑ በቅድሚያ ከሚመለከተው አካል የስራ ፈቃድ ያገኙ መሆኑን ማረጋገጥ፡፡
- 8/ የአለምአቀፍ የቴሌኮሙኒኬሽን ሕብረት በየጊዜው የሚያወጣውን ደንብ ማክበር፡፡
- 9/ በእያንዳንዱ ፕሮግራም መጀመሪያና መጨረሻ ላይ የጣቢያውን ስያሜ፣ ምልክት እና ፕሮግራሙ የተላለፈበትን ቀንና የፕሮግራሙን ኃላፊና አዘጋጅ ስም መግለጽ ይኖርበታል፡፡
- 10/ ለሚያሠራጨው ፕሮግራም እና ዜና ኃላፊ አድርጎ የሚመድበውን ሰውና የሃላፊነት ድርሻውን ለባለስልጣኑ ማሳወቅ፡፡
- 11/ ማስታወቂያንና ዜናን ጨምሮ ያሰራጨውን ማናቸውም ፕሮግራም ለ30 ቀናት ቀርጾ ማስቀመጥ ይኖርበታል፤ በተላለፈው ፕሮግራም ላይ ቅሬታ ከቀረበም ባለፈቃዱ ቅሬታው ውሳኔ እስከሚያገኝ ድረስ ፕሮግራሙን ይዞ ማቆየትና

በባለስልጣኑ ወይም ጉዳዩ በሚመለከተው አካል ለቁጥጥር ወይም የቀረበ ቅሬታን ለመመርመር ሲጠይቅም ቅጂውን በራሱ ወይም ማቅረብ፤

12/ የአገር ውስጥም ሆነ የውጭ ተባባሪ ፕሮግራም አዘጋጆች የብቃት ማረጋገጫና የንግድ ፈቃድ ያላቸው መሆኑን ማረጋገጥ

ይኖርበታል፤

21. አገር በቀል ፕሮግራም እና ሙዚቃ የማሠራጨት ግዴታ

1/ የሕዝብ ብሮድካስት አገልግሎት ባለፈቃድ በዕለቱ ፕሮግራም ውስጥ አገራዊ፣ ክልላዊ፣ አካባቢያዊና አለምአቀፋዊ የሆኑ መረጃ ሠጪ፣ አስተማሪና አዝናኝ ፕሮግራምና ዜና ያቀርባል። እንዲሁም ልዩ ትኩረት የሚሹ የሕብረተሰብ ክፍሎችን ለሚመለከቱ ፕሮግራሞች ተገቢውን የአየር ሰአት መመደብ ይኖርበታል።

2/ የሕዝብ ብሮድካስት ባለፈቃድ የኢትዮጵያ ሕዝብ ጥቅምን ለሚያረጋግጡና ለአገር በቀል ይዘቶች ሰፊ ትኩረት የሚሰጡ ይዘቶችን በማዘጋጀት ለሕዝብ ማቅረብ የሚኖርበት በመሆኑ፡-

ሀ) አገር አቀፍ ሥርዓት ያለው የሕዝብ ብሮድካስት አገልግሎት ባለፈቃድ ከሳምንታዊ ሥርዓት ጊዜው ቢያንስ 80 በመቶውን ለሀገር በቀል ፕሮግራሞች ማዋል አለበት።

ለ) ክልላዊ ሥርዓት ያለው የሕዝብ ብሮድካስት አገልግሎት ባለፈቃድ ከሳምንታዊ የሥርዓት ጊዜው 70 በመቶውን ክልሉን ለሚመለከቱ ፕሮግራሞች፣ 30 በመቶውን የሥርዓት ጊዜ ለአገራዊ፣ አካባቢያዊ እና ሌሎች ፕሮግራሞች ማዋል አለበት።

3/ የሕዝብ ብሮድካስት ባለፈቃድ ከሳምንታዊ የሙዚቃ ሥርዓት ጊዜው ቢያንስ 80 በመቶውን ለአገራችን ሙዚቃዎች ማዋል አለበት።

4/ የሕዝብ ብሮድካስት ባለፈቃድ ከአመታዊ የሥርዓት ጊዜው እስከ 10 በመቶውን ከባለፈቃዱ ገለልተኛ በሆኑ ይዘት አመንጨዎች ለሚዘጋጁ ሃገር በቀል ፕሮግራሞች፣ ሙዚቃዎች፣ ድራማዎች ወይም ዘጋቢ ፊልሞች ዝግጅት ማዋል ይኖርበታል።

5/ ባለስልጣኑም አፈፃፀሙን ማረጋገጥ ይኖርበታል።

22. የምርጫ ወቅት መግለጫዎችን የማሠራጨት ግዴታ

የሕዝብ ብሮድካስት አገልግሎት ባለፈቃድ፡-

- 1/ የፖለቲካ ፓርቲዎች ወይም የግል እጩ ተወዳዳሪዎች በምርጫ ወቅት ዓላማቸውንና ፕሮግራሞቻቸውን ለሕዝብ እንዲያስተዋውቁ ወይም መግለጫ እንዲያስተላልፉ በምርጫ ወቅት በሚወጣ የመገናኛ ብዙሃን አጠቃቀም መመሪያ መሠረት ነፃ የአየር ጊዜ መመደብ አለበት፡፡
- 2/ በምርጫ ወቅት በሚያቀርባቸው የዜና ዘገባዎች፣ ትንተናዎችና የውይይት መሰናዶዎች የመራጮችና የፖለቲካ ፓርቲዎችን ድምፅ በአግባቡና በፍትሃዊነት ማካተት ይጠበቅበታል፡፡
- 3/ የምርጫ ተወዳዳሪ የፖለቲካ ፓርቲዎች የተመደባቸውን የአየር ሠአት በብቃት እንዲጠቀሙበት አስፈላጊውን የቴክኒክ ድጋፍ ማድረግ ይኖርበታል፡፡

23. ለውጦችን ስለማሳወቅና ስለማስፈቀድ

1/ የሕዝብ ብሮድካስተሩ የሚከተሉትን ለውጦች ባደረገ በ14 ቀናት ውስጥ ለውጡን ለባለሥልጣኑ በጽሑፍ ማሳወቅ አለበት፡-

- ሀ) የሥርዓት አገልግሎቱ ሲጀመር፤
- ለ) የሥርዓት አገልግሎቱ ለ1 ወር ሲቋረጥ፤
- ሐ) የፕሮግራም መርሀ ግብርና የሥርዓት ሰዓት ለውጥ ሲያደርግ፤
- መ) የጣቢያው ስም፣ ምልክትና አድራሻ ላይ ለውጥ ሲያደርግ፤
- ሠ) የጣቢያው ሥራ አስኪያጅ ወይም የቦርድ አባል ወይም የፕሮግራም ኃላፊ ሲለውጥ፤
- ረ) ፈቃድ ለመውሰድ ባቀረባቸው ወይም በተፈቀደለት የብሮድካስት የማሠራጫ መሣሪያ አይነት ወይም ሌሎች ጉዳዮችና መረጃዎች ላይ ለውጥ ሲያደርግ፤

2/ ባለሥልጣኑ የተደረገው ለውጥ በሕግ አግባብ መከናወኑን ይገመግማል፡፡

3/ የሕዝብ ብሮድካስት ባለፈቃዱ የሚከተሉትን ለውጦች ከማድረጉ በፊት ለባለሥልጣኑ በፅሁፍ ማሳወቅና ፈቃድ ማግኘት አለበት፡-

- ሀ) የሬዲዮ ሞገድ፣ የማሰራጨ መሣሪያውን ጉልበት፣ የአንቴናና መሰል መሳሪያ በተመለከተ ለውጥ ለማድረግና ቦታ ለመቀየር ሲፈልግ፤
- ለ) የውጭ አገር ወይም የአገር ውስጥ ብሮድካስተሮች የሚያስተላልፉትን ዜና ወይም ፕሮግራም ተቀብሎ በሬዲዮ ወይም በቴሌቪዥን ለማሰራጨት ሲፈልግ፤

ሐ) ከሳተላይት ድርጅቶች ጋር ያደረገውን ስምምነት ለማሻሻል፣ ወይም ለማቋረጥና ፈቃድ ካገኘበት ሳተላይትና ሬዲዮ ሞገድ ውጪ በሌላ ሳተላይትና ሬዲዮ ሞገድ የብሮድካስት ፕሮግራሞችን ለማሰራጨት ሲፈልግ፣

4/ ባለስልጣኑ በዚህ አንቀጽ ንዑስ አንቀጽ 3 (ለ) መሰረት የውጭ አገር ፕሮግራሙ የሚሰራጭለት አካል የፕሮግራም ዝግጅት የብቃት ማረጋገጫና የንግድ ፈቃድ ማውጣታቸውን እና መስፈርቱን ማሟላታቸውን አረጋግጦ ፈቃድ ይሰጣል፡፡

24. አመታዊ ሪፖርት ለባለሥልጣኑ ስለማቅረብ

1/ ባለፈቃዱ የጣቢያውን የሥራ አመራርና ሠራተኞች፣ ተባባሪ አዘጋጆች፣ ዓመታዊ የበጀት እቅዶች፣ የሂሳብ መዝገብና ዓመታዊ የስራና የሒሳብ ሪፖርት በተመለከተ መረጃ የመያዝ፣ በባለሥልጣኑ ሲጠየቅም ማቅረብ ይኖርበታል፡፡

2/ የሕዝብ ብሮድካስት አገልግሎት ባለፈቃዱ የሚከተሉትን ሪፖርቶች የበጀት አመቱ በተጠናቀቀ በሦስት ወር ጊዜ ውስጥ ለባለሥልጣኑ በማቅረብ ማሳወቅ አለበት፡፡

- ሀ) የድርጅቱን አጠቃላይ እንቅስቃሴ የሚያመለክት የሥራ ክንውን ሪፖርት፣
- ለ) የጣቢያውን የፋይናንስ ምንጭ ማስረጃ እና ዓመታዊ የወጪና ገቢ ሪፖርት፣ የኦዲት ሪፖርት፣
- ሐ) የተባባሪ የፕሮግራም አቅራቢዎች ተገቢ የንግድ ሥራ ፈቃድ ያላቸው መሆኑን በማረጋገጥ የስም ዝርዝርና የሚያሠራጩትን የፕሮግራም ዓይነትና ተዛማጅ ማስረጃዎች፡፡

3/ የህዝብ ብሮድካስት ባለፈቃዱ ከውጭ የተገኘን ማንኛውም ገንዘብ ወይም ንብረት ከውጭ አገር በእርዳታ ወይም በስጦታ መልክ ከመቀበሉ በፊት በቅድሚያ ለባለስልጣኑ በማሳወቅ ማስፈቀድ አለበት፡፡

4/ ባለሥልጣኑ የቀረበለትን መረጃና ሪፖርት በአግባቡና በጥንቃቄ ሥራ ላይ ያውላል፡፡

25. የጣቢያውን ኢዲቶሪያል መመሪያ ስለማውጣትና ተግባር ላይ ስለማዋል

1/ የሕዝብ ብሮድካስት አገልግሎት ባለፈቃድ ሕገ መንግስቱን፣ የመገናኛ ብዙሃን አዋጁን፣ የሙያውን ሥነ-ምግባር መሰረት ያደረገ ጣቢያው የሚመራበትን የኤዲቶሪያል ፖሊሲ ወይም መመሪያ በማውጣት ተግባራዊ ማድረግ ይኖርበታል፡፡ ኤዲቶሪያል መመሪያውንም ለባለስልጣኑ ማሳወቅ ይኖርበታል፡፡

2/ በኢዲቶሪያል መመሪያ ውስጥ አገራዊ፣ ክልላዊና አካባቢያዊ የልማት፣ የዲሞክራሲና የመልካም አስተዳደር አቅጣጫዎችን በማካተትና የአገሪቱን ሕጎችና ሙያዊ ሥነ-ምግባር መሠረታዊ መርሆችን በመከተል ተግባርና ኃላፊነቱን በብቃት መወጣት ይጠበቅበታል፡፡

26. እርማት ወይም መልስ የመስጠት ግዴታ

- 1/ በሕዝብ ብሮድካስት አገልግሎት በተላለፈ ፕሮግራም መብቴ ተነክቷል ወይም ፕሮግራሙ በአግባቡ አልቀረበም በማለት ቅሬታውን ለጣቢያው የሚያቀርብ ሰው ሲኖር፤ ባለፈቃዱ የቅሬታ አቅራቢውን መብት ሊያከብርለት እና ለጣቢያው የሚያቀርበውን እርማት በፅሁፍ በደረሰው በ5 ቀናት ውስጥ በተመጣጣኝና በተመሳሳይ የአየር ጊዜ ያለ ክፍያ ሊያስተላልፍለት ይገባል።
- 2/ ጣቢያው እርማቱን ለማስተላለፍ ተጨማሪ ጊዜ እንደሚያስፈልገው ካመነበትም ከ3 ሳምንት በማይበልጥ ጊዜ ውስጥ እርማቱን ማስተላለፍ ያለበት ሲሆን የዘገየበትን ምክንያትም በስልክ ወይም በደብዳቤ ለቅሬታ አቅራቢው ማሳወቅ አለበት።
- 3/ እርማት የማውጣት ወይም መልስ የመስጠት መብቱን የተነፈገ ሰው ጣቢያው ተገዶ መልሱን እንዲያወጣለት ለፍርድ ቤት ወይም ለባለሥልጣኑ ወይም ለባለሥልጣኑ ሥራ አመራር ቦርድ ወይም ለመገናኛ ብዙሃን ካውንስል ማመልከት ይችላል።
- 4/ ባለፈቃዱ በሚያሠራጨው ነፍሮግራም ወይም ዜና ስህተት ሲገኝ ለማረም የሚያስችለውን የአሰራር ሥነ-ሥርዓት ሊዘረጋ ይገባል።

27. ጥቆማ፣ ቅሬታንና ግብረ መልስን ስለማስተናገድ

- 1/ ባለፈቃዱ የቅሬታ ማስተናገጃ ሥነ ሥርዓት በመዘርጋት ከአድማጭ ወይም ተመልካቾች የሚቀርብ ጥቆማ እና ቅሬታን ተቀብሎ ማስተናገድ ይኖርበታል።
- 2/ ባለፈቃዱ ከባለሥልጣኑ ለሚቀርለት ግብረ መልስ ተገቢውን ማስተካከያ በማድረግ የወሰደውን ማስተካከያ ለባለሥልጣኑ ማሳወቅ ይኖርበታል።
- 3/ ባለፈቃዱ በየ6 ወሩ የጥቆማ እና ቅሬታ አቅራቢዎችን ስም፣ አድራሻ፣ የቀረቡለትን ጥቆማና ቅሬታዎች ብዛት፣ ምክንያት፣ ለጥቆማው ወይም ለቅሬታው የሰጠውን ምላሽና መሰል መረጃ ለባለሥልጣኑ ማቅረብ አለበት።
- 4/ ባለፈቃዱ ከሚሰጠው የብሮድካስት አገልግሎት ጋር በተያያዘ በማናቸውም ፍርድ ቤት ክስ ቀርቦበት ከተወሰነበት የአቤቱታውን ብዛት፣ ምክንያት፣ የተሰጠውን ውሳኔና መሰል መረጃ ለባለሥልጣኑ ማሳወቅ አለበት።
- 5/ ባለሥልጣኑ ባለፈቃዶች የራሳቸውን የቅሬታ አቀራረብና አፈታት ስርዓት ተከትለው መስራታቸውን ይቆጣጠራል።

28. የብሮድካስት አገልግሎት ክፍያዎችን ስለመክፈል

1/ የሕዝብ ብሮድካስት ባለፈቃድ ከዚህ በታች በተመለከተው ጊዜ መሰረት የፈቃድ ማመልከቻ ክፍያ፣ የፈቃድ ክፍያ፣ አመታዊ ክፍያ ወይም የሬዲዮ ሞገድ ክፍያ እና የፈቃድ ማደሻ ክፍያ ይከፍላል።

ሀ) የፈቃድ ማመልከቻ ክፍያ አመልካቹ የፈቃድ ማመልከቻ ቅፅ ሞልቶ ሲያቀርብ ይከፍላል።

ለ) የፈቃድ ክፍያ አመልካቹ የፈቃድ ምስክር ወረቀት ከመውሰዱ በፊት ይከፍላል።

ሐ) ዓመታዊ ክፍያ እና የፈቃድ ማሳደሻ ክፍያ የበጀት ዓመቱ በተጠናቀቀ በ60 ቀናት ውስጥ ይከፍላል።

2/ ባለፈቃዱ የመንግስት በጀት አመት በተጠናቀቀ በ60 ቀናት ውስጥ አመታዊና የፈቃድ ማሳደሻ ክፍያውን ካልከፈለ ለዘገየበት ለእያንዳንዱ ወር 5 በመቶ መቀጫ እየታከለበት ይከፍላል። ሆኖም የመቀጫው ጠቅላላ ድምር ከሞናው ክፍያ 50 በመቶ ሊበልጥ አይችልም።

3/ በዚህ አንቀጽ በንኡስ አንቀጽ (2) የተደነገገው ቢኖርም የብሮድካስት አገልግሎት ባለፈቃዱ የሚፈለግበትን አመታዊና የፈቃድ ማሳደሻ ክፍያውን አጠቃሎ ከከፈለ ባለስልጣኑ መቀጫውን ሊያነሳለት ይችላል።

4/ የክፍያው መጠን በመንግስት በሚጸድቀው ተመን መሰረት የሚወሰን ሲሆን ክፍያው በባለስልጣኑ በየጊዜው እየተጠና በመንግስት ይወሰናል።

29. ቁጥጥር እንዲደረግ ስለመፍቀድ

1/ ባለሥልጣኑ በአዋጁና በዚህ መመሪያ የተቀመጡት ግዴታዎች መከበራቸውን ለማረጋገጥ ኢንሰፔክተሮችን ይመድባል።

2/ ኢንሰፔክተሩ ቁጥጥር ወደ ሚያደርግበት ሥፍራ ለመግባት የመታወቂያ ወረቀቱን እና ከባለሥልጣኑ ቁጥጥር እንዲያደርግ የተጻፈለትን ደብዳቤ በመያዝ በሕዝብ ብሮድካስት አገልግሎት ጣቢያ በስራ ሰአት ለመግባትና ቁጥጥር ለማድረግ ይችላል።

3/ ለክትትል እና ቁጥጥር ያመች ዘንድ የሕዝብ ብሮድካስት ባለፈቃዱ የሥራ ቦታውን እና የማሰራጨ ጣቢያውን ክፍት ያደርጋል፤ በኢንሰፔክተሩ የሚጠየቀውን የሰነድ ቅጅም ያቀርባል።

4/ ኢንሰፔክተሩ ቁጥጥር ሲያደርግ የብሮድካስት አገልግሎት ፈቃዱ መታደሱን፣ አግባብ ያላቸውን ሰነዶችና የፕሮግራም ቅጂዎች መያዛቸውን፣ የአዋጁና የመመሪው ድንጋጌዎች መከበራቸውን ለማየትና ቅጂ እንዲሰጠው ለመጠየቅ ይችላል።

ክፍል አምስት
ስለአስተዳደራዊ እና ሕጋዊ እርምጃዎች

30. አስተዳደራዊ እርምጃዎች

1/ የሕዝብ ብሮድካስት ባለፈቃዱ የመገናኛ ብዙሃን አዋጅና አዋጁን ተከትለው የሚወጡ ደንብና መመሪያዎችን ከተላለፈ በመገናኛ ብዙሃን አዋጁ በተመለከተው መሰረት ባለስልጣኑ የሚከተሉትን አስተዳደራዊ እርምጃዎች በየደረጃው ሊወስድ ይችላል፡-

- ሀ) የጽሁፍ ማስጠንቀቂያ መስጠት፤
- ለ) እስከ ብር 200,000 (ሁለት መቶ ሺህ ብር) የሚደርስ የገንዘብ ቅጣት መጣል፤
- ሐ) ጥሰት የተፈፀመበትን ፕሮግራም ማገድ ወይም መሰረዝ፤
- መ) የብሮድካስት አገልግሎት ፈቃድን ማገድ ወይም መሰረዝ፤

2/ ባለሥልጣኑ አስተዳደራዊ እርምጃዎች እንዲወሰዱ ሲወስን፡-

- ሀ) ጣቢያው አስተዳደራዊ እርምጃ ሊጣልበት እንደሆነና ጥሷል የተባለውን ጉዳይ እንዲያውቅ ማድረግና አስተያየት ለመስጠት እድል እንዲያገኝ ማድረግ አለበት፤
- ለ) እርምጃው የሚወሰድበትን ምክንያት፣ የማስተካከያ እርምጃውን፣ ተፈጻሚ የሚሆንበት ቀን እና የጊዜ ገደብ በፅሁፍ ለባለፈቃዱ ማሳወቅና አስተያየት ለመስጠት እድል እንዲያገኝ ማድረግ አለበት፡፡
- ሐ) የጣቢያውን አጠቃላይ የገንዘብ ሁኔታ፣ በጥፋቱ ምክንያት ያገኘውን የገንዘብ ጥቅም፣ ሕግና መመሪያዎችን የማክበር እና ግድፈቶችን የመፈጸም የኋላ ታሪክ ከግንዛቤ ውስጥ ማስገባት፣ የገንዘብ ቅጣቱ ከተፈጸመው ጥፋት ጋር ተመጣጣኝ መሆኑን ማረጋገጥ አለበት፡፡

3/ ፕሮግራሙ ከተላለፈበት ቀን ጀምሮ ባለው 6 ወር ጊዜ ውስጥ በፕሮግራሙ ላይ ምርመራ ካልተጀመረ አስተዳደራዊ እርምጃው በይርጋ ቀሪ ይሆናል፡፡

31. አስተዳደራዊ እርምጃዎችን የመወሰን ስልጣን እና ይግባኝ አቀራረብ

1/ የፈቃድ እድሳትን የመከላከል፣ ፈቃድን የማገድ እና ፈቃድን የመሰረዝ አስተዳደራዊ እርምጃዎች የመወሰን ሥልጣን የባለሥልጣኑ ቦርድ ይሆናል፡፡

2/ የፅሁፍ ማስጠንቀቂያ የመስጠት፣ የገንዘብ ቅጣት የመጣል እና አንድን ፕሮግራም የማገድ ወይም የመሠረዝ አስተዳደራዊ እርምጃዎችን የመወሰን ሥልጣን የባለሥልጣኑ ይሆናል።

3/ ባለሥልጣኑ በወሰነው አስተዳደራዊ ውሳኔ ቅር የተሰኘ ባለፈቃድ ውሳኔው በደረሰው በ14 የሥራ ቀናት ውስጥ ቅሬታውን ለቦርዱ ሊያቀርብ ይችላል። ቦርዱ አቤቱታው በደረሰው በ30 ቀናት ውስጥ ውሳኔ መስጠት አለበት።

4/ ቦርዱ በወሰነው አስተዳደራዊ ውሳኔ ላይ ቅሬታ ያለው ባለፈቃድ ውሳኔው በደረሰው በ30 የሥራ ቀናት ውስጥ ለፌደራል ከፍተኛ ፍርድ ቤት አቤቱታ ለማቅረብ ይችላል።

5/ ከፍተኛው ፍርድ ቤት በሰጠው ፍርድ ቅር የተሰኘ ወገን የይግባኝ ማመልከቻውን ፍርድ ቤቱ በ30 ቀናት ውስጥ ለይግባኝ ሰሚው ፍርድ ቤት ማቅረብ ይችላል።

32. በፍርድ ቤት የሚወሰዱ እርምጃዎች

የሕዝብ ብሮድካስት ባለፈቃዱ የመገናኛ ብዙሃን አዋጅን ከተላለፈ በመገናኛ ብዙሃን አዋጁ በተመለከተው መሰረት በፍርድ ቤት የሚከተሉት ሕጋዊ እርምጃዎች ሊወሰዱ ይችላሉ፡-

1/ የስም ማጥፋት ተግባር በመገናኛ ብዙሀን ሲፈፀም በፍትሐ-ብሔር ሀላፊነት እስከ 300,000 ብር (ሦስት መቶ ሺህ ብር) የሚደርስ የህሊና ጉዳት ካሳ ሊያስቀጣ ይችላል፤

2/ ዓቃቤ ሕገ በብሔራዊ ደኅንነት ላይ ከስርጭት በኋላ በማስቀጣት ሊቀለበስ የማይችል ግልጽና ድርስ የሆነ ከፍተኛ ጉዳት የሚያስከትል የብሮድካስት አገልግሎት ሊሰራጭ መሆኑን ለማመን በቂ ምክንያት ሲኖረው የብሮድካስት አገልግሎቱ እንዳይሰራጭ የከፍተኛው ፍርድ ቤት ወይም ከነገሩ አጣዳፊነት የተነሳ ጉዳቱን ለመከላከል የፍርድ ቤት የማገጃ ትእዛዝ በፍጥነት ማግኘት ባልቻለ ጊዜ በፍትሕ ሚኒስቴር ሚኒስትሩ ውሳኔ የብሮድካስት አገልግሎት ሥርጭት እንዲታገድ ትእዛዝ ሊሰጥ ይችላል።

3/ የወንጀል ክስ ሲቀርብ ጥሰት የተፈፀመበትን ፕሮግራም ማገድ ወይም መሰረዝ፤

4/ የወንጀል ክስ ሲቀርብ የብሮድካስት አገልግሎት ፈቃድን ማገድ ወይም መሰረዝ፤

ክፍል ስድስት
ልዩ ልዩ ድንጋጌዎች

33. መረጃን ተደራሽ ስለማድረግ

ባለሥልጣት፡-

- 1/ መገናኛ ብዙሃን ለአገልግሎት ተጠቃሚዎች በቀላሉና በቀጥታ ተደራሽ መሆናቸውን ለማረጋገጥ የሕዝብ ብሮድካስት አገልግሎት ሠጪውን ስም፣ አድራሻ፣ የፖስታና የስልክ ቁጥር፣ የኢሜልና የድረ-ገፅ አድራሻ፣ የጣቢያውን ስራ አስኪያጅና ተወካዮች ስምና ስልክ ቁጥር በማጠናቀርና በመመዝገብ በባለሥልጣን ድረ-ገፅ ተደራሽ ያደርጋል፡፡
- 2/ በቦርዱ የፀደቁ መመሪያዎችን አሳትሞ ለባለድርሻ አካላት ተደራሽ ያደርጋል፡፡

34. የመሸጋገሪያ ድንጋጌ

- 1/ የመገናኛ ብዙሃን አዋጅ ከመውጣቱ በፊት በሕግ መሰረት የተሰጡ የሕዝብ ሬዲዮና ቴሌቪዥን አገልግሎት ፈቃዶች እንደፀኑ የሚቆዩ ሲሆን፤ እንደአስፈላጊነቱ በአዋጁ አንቀፅ 44 እና 88 መሠረት ባለፈቃዶች አደረጃጀታቸውን በማሻሻል የሕዝብ ሬዲዮና ቴሌቪዥን ፈቃድ እንዲያገኙ ይደረጋል፡፡
- 2/ ባለሥልጣን የብሮድካስት ፈቃድን ለማሻሻል ሲወስን የሚከተሉትን መረጃዎች ለባለፈቃዱ አስቀድሞ ማሳወቅ አለበት፡-
 - ሀ) የማሻሻያውን ዝርዝር፤
 - ለ) ለማሻሻል ያስፈለገበትን ዝርዝር ምክንያት፤ እና፤
 - ሐ) ማሻሻያው ከመቼ ጀምሮ ተግባራዊ እንደሚደረግ፡፡

35. የተሻሻረ መመሪያ

- 1/ የመንግስት ወይም የሕዝብ ብሮድካስት አገልግሎት መመሪያ ቁጥር 01/2003 በዚህ መመሪያ ተሻሻረ፡፡
- 2/ ይህን መመሪያ የሚቃረን ማንኛውም መመሪያ ትእዛዝ ወይም ልማዳዊ አሰራር በዚህ መመሪያ በተመለከቱ ጉዳዮች ላይ ተፈጻሚ አይሆንም፡፡

36. መመሪያውን ስለማሻሻል

የባለሥልጣን ቦርድ አስፈላጊ ሆኖ ሲያገኘው ይህን መመሪያ ሊያሻሽል ይችላል፡፡

37. መመሪያው የሚጸናበት ጊዜ

ይህ መመሪያ ከጳጉሜ 3 ቀን 2014 ዓ.ም ጀምሮ የፀና ይሆናል፡፡

የኢትዮጵያ የመገናኛ ብዙሃን ባለሥልጣን ቦርድ